


८. कोणापासून काय घ्यावे?

- एका. वाचा.



सूर्यापासून रंग घेऊया
चंद्रापासून शांती,
चमचमणाच्या ताऱ्यापासून
दिव्य घेऊया कांती.

फुलापासुनी गंध घेऊया
कोकिळाकडून गाणे,
झुळझुळणाऱ्या झऱ्यापासुनी
घेऊ नवे तराणे.

झाडापासून घेऊ सावली
मातीपासून जगणे,
गडगडणाऱ्या ढगापासुनी
घेऊ जीवनगाणे.

प्रभातकाळी एक शिकूया
जगवित जीव जगूया,
संध्यासमयी एक होउनी
सारे मित्र हसूया.

– निलम माणगावे

शब्दार्थ : कांती – तेज. प्रभातकाळ – पहाट, सूर्योदयाचा काळ. संध्यासमयी – संध्याकाळी.

स्वाध्याय

प्र. १. रिकाम्या जागा भरा.

(अ) घेऊ सावली.
..... पासून जगणे.

(आ) एक शिकूया.
..... जीव जगूया.

प्र. २. कवितेतील कोणाकडून काय घेता येईल ते लिहा.

(अ) सूर्य	(आ) चंद्र	(इ) तारा	(ई) फूल
(उ) कोकीळ	(ऊ) झरा	(ए) झाड	(ऐ) माती

प्र. ३. कवितेत 'चमचम' शब्द आलेला आहे. यासारखे शब्द माहीत करून घ्या व लिहा.

